

दिन—रविवार

दिनांक—25.08.2024

प्रसार भारती
(भारत का लोक सेवा प्रसारक)
प्रादेशिक समाचार एकांश
आकाशवाणी, पटना

प्रसारण:—शाम 06:25 बजे सँ

अवधि:—05 मिनट

प्रधानमंत्री नरेन्द्र मोदी कहलनि जे देशक युवा सभ के अंतरिक्ष क्षेत्र मे सुधार सँ बेस लाभ भेल अछि। आकाशवाणी पर मन की बात कार्यक्रम मे आइ राष्ट्र के संबोधित करैत प्रधानमंत्री कहलनि जे देश मे बहुत किछु एहेन भऽ रहल अछि जाहि सँ विकसित भारतक नीव मजबूत भऽ रहल अछि। श्री मोदी तेईस अगस्त कऽ पहिल राष्ट्रीय अंतरिक्ष दिवसक जश्नक चर्चा करैत कहलनि जे पछिला वर्ष आजुक दिन चंद्रयान-3 चंद्रमाक दक्षिण भाग मे शिवशक्ति बिंदु पर सफलतापूर्वक लैंडिंग कयने छल। प्रधानमंत्री जनौलनि जे ई उपलब्धि प्राप्त करयबला भारत विश्वक पहिल देश बनल अछि। श्री मोदी कहलनि जे एहि वर्ष लाल किला सँ ओ गैर राजनीतिक पृष्ठभूमिबला एक लाख युवा लोकनि सँ राजनीतिक व्यवस्था सँ जुड़बाक आह्वान कयने छलाह। ओ कहलनि जे एकर युवा सभ पर जबरदस्त प्रभाव पड़ल अछि आ पैघ संख्या मे युवा राजनीति मे प्रवेश करबाक लेल तैयार छथि। प्रधानमंत्री कहलनि जे ओ उचित अवसर आ मार्गदर्शनक खोज मे छथि। श्री मोदी कहलनि जे स्वतंत्रता संग्रामक

ओहि दिन मे एहेन कतेको लोक आएल छलाह जिनकर कोनो राजनीतिक पृष्ठभूमि नहि छल आ ओ स्वयं के देशक आजादीक लेल झोंकि देलाह। प्रधानमंत्री कहलनि जे विकसित भारतक लक्ष्य पएबाक लेल आई सेहो ओही जज्बाक आवश्यकता अछि।

हर घर तिरंगा अभियानक चर्चा करैत प्रधानमंत्री कहलनि जे जम्मू-कश्मीरक रियासी सहित देश भरि मे तिरंगा यात्रा निकालल गेल। जाहि मे हर उम्रक लोक सम्मिलित भेलाह। प्रधानमंत्री कहलनि जे लोक सभ ई अनुभव कयने होयताह जे स्वतंत्रता दिवस आब समाजिक पर्व बनैत जा रहल अछि। प्रधानमंत्री श्री मोदी लोक सभ सँ कैच द रेन मूवमेंट आ एक पेड़ माँ के नाम अभियान मे भाग लेबाक आग्रह कयलनि। प्रधानमंत्री फिटनेस के महत्त्व के बतबैत कहलनि जे फिट रहबाक लेल लोक सभ के अपन खान-पान आ रहन-सहन पर ध्यान दैत रहबाक चाही। प्रधानमंत्री जनौलनि जे लोक सभ अपन थारी मे आब सुपर फूड मिलेट्स अर्थात श्रीअन्न के सेहो जगह देबय लगलाह अछि। ओ जनौलनि जे एहि सभ प्रयासक उद्देश्य इएह अछि जे प्रत्येक परिवारक सभ सदस्य फिट आ स्वस्थ रहथि। प्रधानमंत्री कहलनि जे बच्चा सभक पोषण देशक प्राथमिकता अछि। श्री मोदी कहलनि जे हर वर्ष पहिल सितंबर सँ तीस सितंबर धरि पोषण माह मनाओल जाइत अछि। ओ जनौलनि जे पछिला वर्ष पोषण अभियान के नव शिक्षा नीतिक संग जोड़ल गेल छल।

प्रधानमंत्री मोदी कहलनि जे अगिला किछु दिन मे पेरिस मे पैरालंपिक्स आरंभ भऽ रहल अछि। श्री मोदी नागरिक सभ सँ हैश टैग चियर फॉर भारत के संग जुड़ि कऽ भारतीय खेलाडी सभ के प्रोत्साहित करबाक लेल कहलनि अछि। प्रधानमंत्री अबयबला पावनि—तिहार जन्माष्टमी, गणेश चतुर्थी, ओणम, मिलाद—उन—नबी आ तेलुगु भाषा दिवसक लोक सभ के बधाई देलनि।

केन्द्रीय मंत्रिमंडल सरकारी कर्मचारी सभक लेल एकीकृत पेंशन योजना के स्वीकृति देलक अछि। एकर अंतर्गत सुनिश्चित पेंशन आ सुनिश्चित पारिवारिक पेंशनक लाभ कर्मचारी सभ के भेटत। ई एकीकृत पेंशन योजना अगिला वर्ष एक अप्रिल सँ लागू भऽ जायत। सूचना आ प्रसारण मंत्री अश्विनी वैष्णव केन्द्रीय मंत्रिमंडलक एहि अहम निर्णयक जनतब दैत कहलनि जे यूपीएसक पहिल स्तंभ अछि पचास प्रतिशत सुनिश्चित पेंशन। ओ कहलनि जे ई पच्चीस वर्षक सेवाक अंतिम बारह महिनाक औसत मुल वेतनक पचास प्रतिशत होयत। श्री वैष्णव कहलनि जे न्यूनतम दस वर्षक नौकरीक बाद सेवानिवृत्त होयबा पर कम—से—कम दस हजार टाका पेंशनक गारंटी होयत। एकर अतिरिक्त कर्मचारीक देहांतक बाद पारिवारिक पेंशन साठि

प्रतिशत कऽ देल गेल अछि । एहि योजना सँ लगभग तेईस लाख सरकारी कर्मी सभ के लाभ होयत ।

सरकारी कर्मचारी सभ सुनिश्चित पेंशनबला एकीकृत पेंशन योजनाक स्वागत कयलनि अछि ।

केन्द्रीय मंत्री चिराग पासवान एक बेर फेर लोक जनशक्ति पार्टी— रामविलास के राष्ट्रीय अध्यक्ष चुनल गेलाह अछि । रांची मे आइ पार्टीक राष्ट्रीय कार्यकारिणीक बैसक मे सर्वसम्मति सँ ई निर्णय लेल गेल । पत्रकार सभ सँ गपशप करैत श्री पासवान ई जनतब देलनि ।

समाप्त